

(کشمیر.....اسلامی تاریخ کے تناظر میں)

(۱۸۱۹ء-۱۳۲۰ء)

☆ڈاکٹر خواجہ زاہد عزیز☆

Abstract:

Islam introduced in Kashmir by the efforts of central Asian Preachers. Shahmeri, Chak, Mughal and Afghan dynasties ruled over Kashmir for atleast five years. During the Muslim rule, Kashmir progressed much in cultural, Social and educational fields as well as lost her Freedom and sovereignty. The Muslim rule brought to an end in Kashmir by the conspiracy of the East India company. The article is about all above mentioned facts.

کشمیر تقریباً ساڑھے چار ہزار سال ہندو راجوں کی دسترس میں رہا ہے۔ ان راجاؤں نے اسے ایک منفرد حیثیت بخشی۔ ہندو مہاراجوں کے عہد میں وادی کو متعدد مرتبہ عروج و زوال کا سامنا کرنا پڑا، عظیم فاتح ہندوستان محمد غزنوی نے ہندو عہد حکومت کے دوران ہی کشمیر پر دھملے کیے لیکن ناکامی سے دوچار ہوا۔ یہ بات اس چیز کی عکاسی کرتی ہے کہ ہندو حکمرانوں کو اپنے ملک کشمیر سے بے پناہ محبت تھی۔ ہندو حکمرانوں نے ان حملوں کے بعد اپنے آزاد خود مختار وطن کو پیر ونی حملہ آوروں سے بچانے کے لیے ایک پالیسی بنالی تھی جس کے بارے میں الیور ونی قطر از ہیں:

☆ استنشت پروفیسر، شعبہ کشمیریات، اورنگزیل کالج، جامعہ پنجاب، لاہور۔

In former times they used to allow one or two foreigners to enter their country, particularly the Jews, but at present they do not allow even a Hindu whom they did not know personally to enter, much less other people.^(۱)

لیکن ہندو مہاراجوں کی یہ پالیسی زیادہ دیرپا ثابت نہ ہوئی کیونکہ وقت کی تیز رفتار کے ساتھ ساتھ ملکی حالات میں بھی تبدیلیاں رونما ہونے لگیں۔ اسلامی ممالک کی بڑھتی ہوئی طاقت کو منظر رکھتے ہوئے ہندو حکمرانوں نے ان ممالک سے تعلقات استوار رکھنے میں ہی غنیمت جانی اور مسلمانوں کے کشمیر میں داخلے پر کوئی پابندی نہ لگائی۔

کشمیر میں باقاعدہ اسلام کا آغاز تو بہت بعد میں ہوا لیکن تاریخی کتب سے ہندو عہد میں بھی مسلمانوں کی اکثریتی آبادی کا پتہ چلتا ہے۔

کشمیر میں اسلام کی تبلیغ کا آغاز تاجروں، عالموں اور بزرگان دین کی محنت شاقہ کا نتیجہ ہے۔ وادی کشمیر میں اسلام کو پھیلانے میں نیزوں، تلواروں یا قتل و غارت گری کا قطعاً کوئی عمل خل نہیں ہے۔ کشمیر کے تعلقات و سط ایشیا کے ساتھ بالخصوص اور عرب ممالک کے ساتھ بالعلوم اچھے رہے ہیں۔ کشمیر کی وسط ایشیائی اور عرب ممالک کے ساتھ تجارت بہترین مراسم کو فروغ دینے کا ایک اہم ذریعہ تھی۔ وسط ایشیا کے گھوڑوں کی کشمیر میں بہت زیادہ مانگ تھی اور گھوڑوں کا کاروبار و سط ایشیا کے مسلمان تاجروں کے ہاتھوں میں تھا جو اکثر و پیشتر کشمیر جایا کرتے تھے۔ اس تجارت کے ذریعہ بھی اسلام کی تبلیغ کے اثرات وادی کشمیر پر مرتب ہوئے۔^(۲)

کشمیر کے ہندو حکمرانوں نے عرب ممالک کے ساتھ تعلقات صرف عربوں کے ڈر اور خوف کی وجہ سے استوار کیے۔ کیونکہ عربوں نے کشمیر پر تین حلے کیے۔ پہلا حملہ خلیفہ ہشام (۷۴۳ء-۷۴۴ء) دوسرا حملہ محمد بن قاسم (۷۱۲ء-۷۱۳ء) اور تیسرا حملہ خلیفہ منصور (۷۵۳ء-۷۵۴ء) کے عہد میں ہوا اگرچہ عربوں کے تیوں حللوں سے کشمیر محفوظ رہا (۳) محمد بن قاسم نے جب سندھ کو فتح کر کے اسلام کی روشنی سے متعارف کروایا تو اس وقت کشمیر پر راجہ

جیا پڑا کی حکمرانی تھی جب راجہ کشیر کو محمد بن قاسم کے حملے کی خبر ہوئی تو اس نے چینی بادشاہ سے کشیر کو محمد بن قاسم کے حملے سے بچانے کے لیے مدد طلب کی، مگر خلیفہ سلیمان نے جلد ہی محمد بن قاسم کو واپس بولا لیا۔ اس طرح کشیر تباہ ہونے سے بچ گیا۔ البتہ محمد بن قاسم کے قافلے کا ایک سپاہی حمیم بن سامہ کسی طرح کشیر میں داخل ہوا اور اسلام کی تبلیغ کا آغاز کیا۔ اسے کشیر میں پہلا باقاعدہ مبلغ اسلام مانا جاتا ہے۔ غلام حسن تسکین لکھتے ہیں:

۱۴۷ء یس گیت چھ جوان سال عرب فاتح محمد بن قاسم راز ڈاہر سن ہارناوتوه سنده فتح کران، حمیم بن سام اکھہ عرب مسلمان چھ اٹھی وقتیں یور کشیر واتان تھ بیته گوڈنج مشید تائیر کران۔ امۃ علاوہ کور ایمن کشیر منز اسلام ک پرچارتہ^(۲)

ترجمہ: ”۱۴۷ء میں جوان سال محمد بن قاسم نے سنده کو فتح کر کے راجہ ڈاہر کو فکست دی۔ حمیم بن سامہ ایک عرب مسلمان کسی نہ کسی طرح کشیر پہنچا اور یہاں پہلی مسجد تعمیر کروائی۔ اس کے علاوہ کشیر میں اسلام کا پرچار بھی کیا۔“

وادی کشیر میں اسلام کے اثرات بتدربنگ مرتب ہو رہے تھے۔ لیکن ابھی تک باقاعدہ تبلیغ اسلام کی ابتدائیں ہو سکی تھی۔ اس کی وجہ شاید یہ تھی کہ کشیر کے حکمران گلی طور پر غیر مسلم تھے اور وادی کو ابھی تک باقاعدہ طور پر کسی مسلمان فاتح نے تباہ ہی نہیں کیا تھا، لیکن گاہے بگاہے تجارت کے ذریعہ، سیر و سیاحت کے دوران یا پھر کسی فوجی مہم کے دوران کسی مرد جاہد کے ہاتھوں کشیر اسلام کی کرنوں سے منور ہوتا رہا۔ محمود غزنوی نے کشیر پر دونوں حملے راجہ سگرام کے عہد حکومت کے دوران (۱۰۱۳ء اور ۱۰۲۳ء) میں کیے۔ ان دونوں حملوں میں ناکامی کے باوجود اس کے کچھ سپاہی کسی نہ کسی طرح کشیر وارد ہوئے اور انہوں نے بھی کشیر میں دین اسلام کی تبلیغ کی۔ غلام حسن تسکین لکھتے ہیں:

محمد بن قاسم ہند حملہ پتھے چھ مسلمان بادشاہو اندر
 محمود غزنوی سند حملہ مشہور۔ مگر سہ بیوک نہ
 لوہر کوٹ قلعہ یپور ترته۔ ایمسند دوشونی حملن دوران
 روڈی کینہ کینہ سپاہ بیتی۔ تھے یہند ذری یہ تھے اوس
 اسلام مس گن لؤگن مآل پھرنہ یوان۔^(۵)

ترجمہ: ”محمد بن قاسم کے حملے کے بعد مسلمان بادشاہوں میں محمود غزنوی کے
 حملے بہت مشہور ہیں۔ مگر وہ لوہر کوٹ قلعہ ہی کو فتح نہ کر سکا۔ اس کے دونوں
 حملوں کے دوران کچھ سپاہی بیہیں پر رہ گئے اور ان کے ذریعہ بھی اسلام کی
 طرف لوگوں کا راجحان بڑھا۔“

کشمیر اور وسط ایشیا ممالک کے مابین تعلقات نہایت خوشنگوار رہے ہیں اور وادی کشمیر میں
 اسلام کی اشاعت کا باقاعدہ آغاز بھی وسط ایشیا کے علماء صوفیا اور اولیائے کرام کے توسط سے ہوا۔
 وسط ایشیا کے پہلے صوفی بزرگ سید شرف الدین عرف بُلبُل شاہ جو مغلوں کے خوف سے ایک ہزار
 پناہ گزینوں کے ساتھ ترکستان سے کشمیر آئے۔ اس وقت کشمیر پر لوہر خاندان کے جاثش راجہ
 سہدیو کی حکومت تھی جو بزردل اور عیاش حکمران تھا۔ ان تمام خامیوں کے باوجود وہ ”مہمان نوازی“
 کے وصف سے بھی آراستہ تھا۔ اس کے عہد میں جتنے بھی مسلمان کشمیر وارد ہوئے سب کو اُس نے
 جاگیریں عطا کیں اور کشمیر میں رہنے کی اجازت دی۔ اسی حکمران (سہدیو) نے بُلبُل شاہ کو بھی کشمیر
 میں خوش آمدید کہا۔ جی ایم ڈی صوفی لکھتے ہیں:

Bulbul Shah is stated to have visited Kashmir first in
 the time of Raja Shuhadeva, the predecessor of
 Rinchan.⁽⁶⁾

حضرت بُلبُل شاہ ہی کی اسلامی تعلیمات کی بدولت کشمیر اسلام کی روشنی سے متعارف ہوا۔
 چودھویں صدی کے آغاز میں منگول سردار ذو لچو اور اُس کے ساتھیوں کے حملے کی تاب نہ لا کر رجہ
 سہدیو اور اس کے سرکاری اہلکار کشمیریوں کو منگلوں کے رحم و کرم پر چھوڑ کر راہ فرار اختیار کر گئے تو
 ان کے جانے کے بعد کشمیر کے تحت کا سہرا ایک تینی شہزادے لاہ چن نگیاں بورچن کے سرباندھا

گیا۔^(۷) یہ تینی شہزادہ راجہ سہدیو کے عہد میں تبت سے کشمیر آیا اور مہاراجہ کشمیر نے اسے بھی لار کے علاقہ میں جا گیر عطا کی۔ رچن شاہ بده ازم کا پیروکار ہونے کے ناطے ابھی تک دین اسلام سے متعارف نہیں ہوا تھا لیکن بہت جلد سید بلبل شاہ کے ہاتھوں مسلمان ہوا اور اپنا نام بدل کر صدر الدین رکھا۔ اس کے اسلام قبول کرتے ہی ہزاروں لوگوں نے اسلام قبول کیا^(۸) اور کشمیر کے اسی حکمران نے ۱۳۲۰ء میں کشمیر میں اسلامی حکومت کی بنیاد ڈالی۔ اس پہلے مسلمان بادشاہ نے بلبل شاہ کے لیے دریائے جہلم (مقبوضہ کشمیر) کے کنارے ایک خانقاہ بھی تعمیر کروائی جس کے ساتھ سافر خانہ اور مسجد بھی تھے۔ یہ کشمیر کی پہلی درس گاہ تھی^(۹)۔ صدر الدین کا دور حکومت تقریباً تین سال پر محيط ہے اور اس بادشاہ کی وفات ۱۳۲۳ء میں ہوئی اور سر بیگر ہی میں دفن ہوئے۔

بادشاہ کی وفات ایک سانحہ سے کم نہ تھی۔ صدر الدین کی وفات سے کشمیر میں اشاعت اسلام کا کام کافی حد تک متاثر ہوا کیونکہ بادشاہ کی وفات کے بعد اُس کی بیوہ کوثرانی نے اپنے بیٹے حیدر کی کمی کی اوٹ میں کشمیر حکومت کی باغ ڈور خود سنپھال لی۔ کوثرانی نے ابھی تک اسلام قبول نہیں کیا تھا اور نہ اُس کے پاس اسلام کے لیے ہمدردانہ جذبات و احساسات تھے۔ اُس نے سہدیو کے بھائی ادیان دیو سے شادی رچا۔ جس سے کشمیر میں صدر الدین کی قائم کردہ اسلامی حکومت کو ایک دھپکا لگا۔

سلطان صدر الدین نے اپنے تین سالہ دور حکومت میں کشمیر کے حالات درست کر لیے تھے۔ مگر اُس کی وفات کے بعد ملک کشمیر کے حالات ابتر ہو گئے تھے۔ ملکہ کوثرانی کا خاوند ادیان دیو جس نے کشمیر پر تقریباً پندرہ سال حکومت کی۔ اپنے بھائی سہدیو کی طرح بالکل نکما اور بزدل ثابت ہوا۔ اس کی حکومت کے دوران کشمیر میں افراتفری کا سماں تھا۔ لظم و نقش نام کی کوئی چیز نہ تھی^(۱۰)۔ جس کی وجہ سے بیرونی حملہ آوروں کی حوصلہ افزائی ہوئی اور ایک تاتاری سپہ سالار اروں نے کشمیر پر چڑھائی کر دی۔ بزدل ادیان دیو نے ایک مرتبہ پھر راہ فرار اختیار کی۔ لیکن ملکہ کشمیر کوثرانی نے عوامی حمایت اور شاہ میر جو کہ اُس کی فوج کا سپہ سالار تھا، کی بھادری اور جوانمردی کے ذریعے تاتاری سپہ سالار اروں کا حملہ ناکام بنادیا۔

تاتاری سپہ سالار کے حملے کو ناکام بنانے میں شاہ میر کو اپنی ذہانت اور قابلیت آزمانے کا بھرپور موقع ملا۔ اُس نے عوام کے دلوں میں گھر کر لیا، جس کا خدا شہ ملکہ کشمیر کوثرانی کو لاحق ہوا۔ ادیان دیو کی وفات کے بعد کوئہ رانی کشمیر کی خود مختار ملکہ قرار پائی تھی۔ مگر اسے شاہ میر کی شہرت ایک

آنکھ بھی نہیں بھاتی تھی۔ کیونکہ شاہ میر ایک مسلم تھا اور کوئی ایک غیر مسلم تھی اور وہ قطعاً یہ نہیں چاہتی تھی کہ ایک مرتبہ پھر ہندو حکومت کو زوال آئے اور اسلامی حکومت کی داغ بیل ڈالی جائے۔ کیونکہ ادیان دیو اور کوئی رانی کی حکومتوں کے دوران اسلام کی اشاعت و ترویج کا کام مکمل طور پر ڑک پکا تھا اور صرف اب ایک ہی شخصیت تھی جو کہ ہندو حکومت کے اثر کو ختم کر کے اسلام کی داغ بیل ڈال سکتی تھی اور وہ تھا شاہ میر۔

ملکہ کوئی رانی اپنے ہندو اقتدار کو بجا نے کے لیے اوچھے ہتھنڈوں پر اتر آئی اور مختلف سازشوں کے ذریعے شاہ میر کو نیچا دکھانے لگی لیکن خداۓ وحدہ لاشریک نے اس مردمومن سے اپنے دین کی سربلندی کا کام لینا تھا۔ اس لیے کوئی رانی کی ساری کاوشیں جو کہ اُس نے ہندو اقتدار کو بجا نے کے لیے کی تھیں، سب کی سب بیکار ثابت ہوئیں اور شاہ میر کے سامنے اُس کے سارے اوچھے ہتھنڈے اُٹھ گئے۔ محی الدین حاجی لکھتے ہیں:

سُلطان صدر الدین رینچن شہس پتہ اگرچہ کوئی رانہ تہ
ادھون دیوں ہندو اقتدار قائم تھاونہ خاطرہ کافی کوشش
کرے یہ۔ اما پوز شہمیر س مقابله چوں نہ یعنی کینہ۔^(۱۱)

ترجمہ: ”سلطان صدر الدین رنجن شاہ کے بعد کوئی رانی اور ادیان دیوں نے
ہندو اقتدار قائم رکھنے کی بہت کوشش کی مگر شاہ میر کے مقابلے میں انہیں اتنی
ہمت نہ ہوئی۔“

کوئی رانی، جب اپنے تمام ترقی پر پیگنڈوں میں شاہ میر کے مقابلے ناکام و نامراد ہوئی تو اُس کے پاس شاہ میر سے شادی رچانے اور اُسے کشمیر کا حکمران تسلیم کرنے کے علاوہ کوئی راستہ نہ تھا۔ اس لیے کوئی رانی نے شاہ میر سے شادی کر لی مگر جلد ہی خود کشی کر لی اور اس طرح سے کشمیر میں ہندو دور اختتام پذیر ہوا اور ۱۳۴۹ء میں شاہ میر نے کشمیر میں اسلامی حکومت کی داغ بیل ڈالی۔

کشمیر میں اسلامی حکومت کا آغاز تو رنجن شاہ کے قبول اسلام سے ہی ہو گیا تھا لیکن سولہ سال کے بعد جب ہندو حکومت رو بے زوال ہوئی تو کشمیر میں باقاعدہ طور پر پہلی اسلامی حکومت کا قیام عمل میں لایا گیا جس کا اسہر اسوات کے باشندے شاہ میر کو جاتا ہے۔ اس سلسلہ میں جب این گہنار لکھتے ہیں:

شاہ میر چھے ۱۳۴۹ء منز کشمیر ہندس تختس پیٹھے بیہان

تھے اُتھی پیٹھے چھے کشیر منز مسلمان راجہ ڈسلا بہ
سپدان۔ (۱۲)

ترجمہ: ”شاہ میر ۱۳۳۹ء میں کشمیر کے تخت پر بیٹھتا ہے اور اس طرح سے کشمیر
میں مسلمان راجوں کا ایک دور شروع ہوتا ہے۔“

شاہ میر نے ۱۳۳۹ء میں کشمیر کا تخت سنھالا اور شاہ میری خاندان کی بنیاد رکھی۔ اس خاندان
نے ۱۵۵۲ء تک کشمیر پر حکومت کی۔ اس خاندان نے نامی گرامی سلاطین پیدا کیے جنہوں نے کشمیر کو
تقریباً ہر میدان میں عروج بخشنا۔ سلطان شمس الدین المعروف شاہ میر ایک عادل، وسیع القلب اور
زم دل حکمران سرز میں کشمیر کے لیے ثابت ہوا۔ جس نے مشہور صوفی بزرگ میر سید علی ہمدانی اور
آن کے سینکڑوں رفقائے کارکی تبلیغ، انسان دوستی اور دینیت و شرافت کے ذریعے علم و تم کے پنجوں
میں جکڑے ہوئے کشمیریوں کو جو حق درج حق دائرہ اسلام میں داخل کیا۔^(۱۳)

کشمیر میں اسلامی حکومت کا آغاز نہایت مبارک اور حوصلہ افزا تھا۔ اگرچہ شاہ میر کا دور
حکومت بہت مختصر (۱۳۳۹ء-۱۳۴۲ء) تھا لیکن اُس کی آمد نے کشمیر کے گھائل وجود پر ایک تسلیمن
بخش مرہم کا کام دیا۔ اس نے عوام سے ہمدردانہ، منصفانہ اور روشن خیالی پر منی حکمت عملی اختیار کی۔
اُس نے محصولات میں کمی کی اور مساوات، عدل و انصاف کو اپنا شعار بنایا۔ اُس نے ایک یادگار کام
بھی کیا یعنی ایک نیا کشمیری کیلندڑ رانج کیا۔^(۱۴) جو تین سو سال تک قائم رہا لیکن ۱۵۸۶ء میں کشمیر
جب مغل سلطنت کا صوبہ قرار پایا تو اس کشمیری کیلندڑ کو بھی ختم کر دیا گیا۔

سلطان شمس الدین کی وفات کے بعد اس کے جانشینوں میں ایسے نایاب جواہر پیدا
ہوئے جنہوں نے کشمیر کو نہ صرف عسکری بلکہ تعلیم، زراعت، فنون لطیفہ، صنعت و حرفت اور دیگر
میدانوں میں بھی بے پایاں ترقی عطا کی۔ سلطان شہاب الدین نے بالخصوص عسکری اعتبار سے
کشمیر کو یقیناً عروج بخشنا۔ جی ایم ڈی صوفی رقطراز ہیں:

It was the second time in history that Kashmiris
proved their military prowess. Shahab-ud-Din in
Kashmir history figures next to Lalitaditya
Mukhtapida.^(۱۵)

سلطان شہاب الدین نے ہر میدان میں نمایاں خدمات انجام دیں۔ اس نے نہ صرف فتوحات میں کمال حاصل کیا بلکہ کشیر کی ثقافت کو محفوظ کرنے اور اسے ترقی دینے کے لیے بھی بہت کام کیا۔ سلطان علماء و فضلاء کا بہت قدردان تھا۔ اس نے رفاه عامہ کے کاموں میں مدد و ملت کا کوئی فرق روانہ رکھا۔ بلکہ اُس کے عہد میں ہندو بڑے بڑے عہدوں پر فائز تھے۔ اُس نے کشیر میں لباس، تعمیرات اور معاشرے میں کافی تبدیلیاں کیں (۱۶) سلطان شہاب الدین جیسے عادل اور بہادر جریل صحیح معنوں میں کشیر کا قیمتی اٹاٹا تھے۔ سلطان ایک ایسا گوہر نایاب تھا جس کی مدح سرائی میں عالم اسلام کے رہنماء اور پاکستان کے قومی شاعر ڈاکٹر علامہ اقبال بھی پیچھے نہ رہ سکے۔ علامہ اقبال نے جاوید نامہ میں اس عظیم انسان کا ذکر ان الفاظ میں کیا ہے:

عمرِ ہا گل رخت بر بست و گشاد
خاک ما دیگر شہاب الدین نزاد (۱۷)

ترجمہ: ”کئی صدیوں پہول رخت باندھتے اور کھولتے رہے مگر

ہماری سرزی میں نے دوسرا شہاب الدین پیدا نہیں کیا۔“

سلطان شہاب الدین نے آنیس سال کشیر پر حکومت کی۔ اس عظیم فاتح کی وفات کے بعد قطب الدین کشیر کا بادشاہ بنا۔ یہ شہاب الدین کا چھوٹا بھائی تھا۔ اس بادشاہ نے وادی میں کئی دینی درسگاہیں اور مکتب قائم کیے۔ اس کے عہد کی تین درسگاہوں کو نمایاں شہرت حاصل ہوئی (۱۸) ان میں سرفہرست سلطان کی اپنی قائم کردہ درسگاہ تھی جو اُس نے خود دار الحکومت قطب الدین پورہ میں تعمیر کرائی۔ سلطان قطب الدین علماء و فضلاء کا قدردان تھا۔ وہ خود ایک اچھا شاعر تھا۔ اُس نے اپنی انصاف پسندی کی وجہ سے عوام کے دل جیت لیے تھے۔ محبت الحسن رقطراز ہیں:

He was not only an able ruler, but a man of
culture, a poet and a patron of learning. (۱۹)

سلطان قطب الدین کی وفات کے بعد اُس کا جانشین سلطان سکندر مند کشیر پر بیٹھا۔ وہ ایک راجح العقیدہ مسلمان تھا۔ اس نے اپنی زندگی میں عقائد اسلام اور ارکان اسلام کی مکمل طور پر پابندی کی اور ان تمام رسوم و رواج و بدعتات کو یکسر ختم کر دیا جو شریعت اسلام کے منافی تھیں۔ سلطان ایک نیک، باکردار، بہادر اور فیاض حکمران تھا۔ اس کی فیاضی اور علم و دوستی کا چرچا سنتے ہی عراق، خراسان اور ماوراء الہبہ سے علماء و فضلاء اُس کی زیر گرانی روزگار کے حصول کی غرض سے کشیر

وارد ہوئے (۲۰) جس سے کشمیر میں اسلامی علوم کی ایسی عظیم الشان ترویج ہوئی کہ وادی کشمیر عراق اور خراسان کا نمونہ بن گئی۔ اُس نے دین اسلام کی سر بلندی اور عظمت کو پیش نظر رکھتے ہوئے وادی میں مساجد، خانقاہیں اور دینی مدارس کی داغ بیل ڈالی۔ اُس نے کفار کی بہت سی عبادات گاہوں کی تحریب کی اور بہت سارے لوگوں کو مشرف بہ اسلام کیا۔ اُس نے سکندر پورہ میں بت خانہ گرانے کے بعد وہاں پر ایک جامع مسجد تعمیر کی۔ اس کے علاوہ سرینگر کی دواہم یادگاریں بھی اُسی کی تعمیر کر دہیں جس میں سے پہلی یادگار خانقاہ معلمانی اور اُس کے ساتھ جامع مسجد اور دوسری موضع تزال کی خانقاہ فیض پناہ (۲۱)۔ رب ذوالجلال نے شاید سلطان سکندر سے دین اسلام کی مختصر ہی سی خدمت لینا تھی اسی لیے یہ بادشاہ عین عفوان شباب میں یعنی تیس سال کی عمر میں راہی ملک عدم ہوا۔ اُس کے جانشینوں میں سے قدرت نے ایک ایسا نابغہ روزگار پیدا کیا جس نے نہ صرف اپنے حسن سلوک، رواداری اور پیار و محبت سے دل فگار کشمیریوں کے زخموں پر مرہم رکھا بلکہ جنت نظیر کشمیر کو بھی ایک بار پھر بام عروج پر پہنچایا۔ سلطان زین العابدین سلطان سکندر کا بیٹا تھا جس کا اصل نام شاہی خان تھا۔ اہل کشمیر اسے ”بڑشاہ“ یعنی بڑا بادشاہ کہتے تھے۔ یہ ۱۴۲۰ء میں کشمیر کی حکومت کا وارث بنا اور نصف صدی حکومت کی۔ زین العابدین نے اپنے پچاس سالہ دور میں کشمیر میں مختلف علوم و فنون، شعر و ادب، صنعت و حرفت، تجارت، مذہبی رواداری، عدل و انصاف، یہودی و روابط اور امن و خوشحالی کو فروغ بخشنا (۲۲) زین العابدین کا عہد کشمیر کا سنہری ترین دور تصور کیا جاتا ہے۔ زین العابدین کے پچاس سالہ عہد میں عوام امن و سکون کی زندگی بس رکرتے رہے۔ اس کی رعایا اس کی بڑی وفادار تھی۔ وہ ایک فیاض اور تجھی بادشاہ تھا۔ جس کا اندازہ اس بات سے لگایا جاسکتا ہے کہ کشمیر سے باہر ہندوستان، خراسان، عراق و عرب تک اس کی فیاضی و سیر چشمی اور اس کے اعلیٰ اوصاف کی شہرت تھی (۲۳)۔ سلطان خون خرابے کا قطعاً قائل نہ تھا یہی وجہ ہے کہ اُس نے اپنی زیادہ تر توجہ ملک کے اندر وہی حالات بہتر کرنے پر صرف کی۔ اس کے عہد میں کشمیر ایک مثالی ریاست تھی جس کی بنیادی وجہ سلطان کی علم و دستی اور علم پروری تھی۔

زین العابدین نے تقریباً تمام زبانوں کو کشمیر میں متعارف کرنے کی غرض سے دارالترجمہ کا ایک جال بچھایا۔ جس میں ہر زبان کی کتب کا ترجمہ کیا جاتا تھا۔ اس سلسلہ میں کشمیر کو علمی ترقی کی راہ پر گامزن کرنے کے لیے ایک اکیڈمی کا قیام بھی عمل میں لایا گیا جس میں سنسکرت اور عربی کتابوں کے ترجمے فارسی میں کیے جاتے تھے (۲۴)۔ نئے نئے موضوعات پر کتابیں لکھی جاتی تھیں

جن میں بعض کتب کشمیری زبان میں اور بعض فارسی اور سنکریت زبان میں ہوتی تھیں۔ زین العابدین خود ایک بہت بڑا عالم تھا۔ اُس نے کشمیر میں نہ صرف علم و ادب کو فروغ بخشنا بلکہ صنعت و حرف اور فنون لطیفہ کو بھی کمال عروج پر پہنچایا۔ کشمیر میں کاغذ سازی اور جلد بنندی کافن رائج کیا اور ریشم سازی اور شال بانی جیسی صنعتیں متعارف کروائیں (۲۵)۔ زین العابدین کئی اوصاف کا مالک تھا۔ وہ ایک جیید عالم ہونے کے ساتھ ساتھ ایک اچھا موسیقار، شاعر اور ادیب بھی تھا۔ وہ موسیقی کا بڑا دلدادہ تھا اور خود ماہر فن بھی تھا۔ اس نے کئی ساز ایجاد کیے (۲۶)۔ ایرانی، تورانی اور ہندی سازندوں اور گویوں کے علاوہ اس نے کئی دوسرے ممالک سے بھی ماہر موسیقار منگوائے۔ انحضر سلطان زین العابدین بلاشبہ اس دور کا ایک ایسا نمائندہ حکمران تھا جس کے اندر درودوں کے خیالات کا احترام، آزاد خیالی کی حوصلہ افزائی، علم و ادب کی ترقی، تمام نماہب کا احترام، ہر شخص کے ساتھ ایک جیسا انصاف، ستم رسیدہ لوگوں کی دادرسی جیسی خصوصیات پائی جاتی تھیں۔ اس کے دور میں کشمیر نے ترقی و خوشحالی کا وہ عروج دیکھا جو صدیوں سے ناپید ہو چکا تھا۔ اس کی موت پر یوں نظر آیا جیسے انصاف، سخاوت، علم، عظمت، شان و شوکت، امن و رواداری سب کشمیر سے رخصت ہو گئے۔ اس کی وفات کے بعد کشمیر کا سیاسی استحکام مخلوق ہو گیا۔ حیدر شاہ سے لے کر جبیب شاہ تک کوئی بھی حکمران ایسا نظر نہیں آیا جو شہاب الدین کی طرح بہادر، سلطان سکندر کی طرح دیندار اور زین العابدین کی طرح علم دوست اور عوام دوست ہوتا۔ اصل میں زین العابدین کے بعد کا دور کشمیر میں شاہ میری خاندان کے انحطاط کا دور تھا۔ جس نے کشمیر میں چکوں کو تخت کشمیر طشتہ میں سجا کر پیش کیا۔

اس خاندان کے آٹھ حکمران ۳۱ برس تک مند کشمیر کے مالک و مختار رہے۔ وادی میں چک خاندان کا جب امجد لنکر چک راجہ سہدیو کے دور میں دروستان سے آیا تھا اور راجہ کے دربار میں ملازمت اختیار کر لی تھی۔ اُس کے بعد شاہ میری عہد میں بھی لنکر چک کی اولاد دربار میں اہم عہدوں پر فائز رہی اور شاہ میری خاندان کے زوال کے دوران ہی چکوں نے کشمیر اور کشمیریوں کو مغلوں کے سات حملوں سے بچا کر اپنی بہادری اور جراثمندی کا ثبوت دیا۔ چک خاندان شیعہ نمہب کے پیروکار تھے۔ ان کے عہد میں کشمیر کے حالات دگر گوں رہے۔

یہ بڑے شور یہہ سر اور جنگجو تھے جو دروستان (گلگت) سے آ کر کشمیر میں آباد ہوئے تھے۔ چک یقیناً بہترین سپاہی تو تھے ہی مگر ملک کا انتظام چلانا ان کے بس کی بات نہ تھی۔ یہی وجہ تھی

غازی چک اور اس کے جانشینوں کی حکومت کا زمانہ آپس ہی کی لڑائیوں میں گزر گیا۔ یعقوب شاہ اس خاندان کا آخری فرمانروا تھا۔ چک عہد میں یقیناً تعمیری کاموں پر بھی زور دیا جاتا رہا اور کافی عوای فلاح و بہبود کے کام بھی کیے گئے لیکن سب سے بڑی خصوصیت چکوں کے اندر یہ تھی کہ ”کشمیریت“، ان کی رگوں میں رچی بسی ہوئی تھی۔ یہی وجہ تھی کہ مغلوں نے کشمیر پر قابض ہونے کے لیے لگاتار سات حملے کیے لیکن ہر حملے میں بہادر چکوں نے اپنے ملک کشمیر کا دفاع کیا۔ مگر الدین حاجی لکھتے ہیں:

یَمِيه وقتِ حضرت ایشان صائب (شیخ یعقوب صرفی) ته
دیدی باب صائب (حضرت بابا داؤد خاکی) اکبر
پادشہس کشمیرہ پیٹھے حملہ کرنے خاطر دلہ (دہلی) گیئه،
تمہ برونهہ اُسی موغلوپیانزو ہن ورین کشمیر زینتہ خاطرہ
حملہ کری متی۔^(۲۴)

ترجمہ: ”جب حضرت شیخ یعقوب صرفی اور حضرت بابا داؤد خاکی شہنشاہ اکبر کے پاس کشمیر پر حملہ کرنے کی غرض سے دلی گئے، اس سے پہلے مغلوں نے کشمیر پر پانچ حملے کئے تھے۔“

چکوں کا اکتیس سالہ دور اگرچہ کشمیر کو تعمیر و ترقی کی منزل پر نہ پہنچا سکا البتہ انہوں نے اپنے ملک کا دفاع بہت اچھے انداز میں کیا۔ غازی چک جو کہ ایک اولو العزم حکمران تھا۔ اس نے نہایت تذہب و سیاست سے حکومت کی۔ وہ ایک عظیم محب وطن کشمیری راہنمہ تھا۔ وہ ایک ایسا پہ سالار تھا جس کی رگوں میں کشمیریت رچی بسی تھی^(۲۸) وہ ایک اعلیٰ پایہ کا شاعر بھی تھا۔ اس نے عنان حکومت سنبھالنے کے بعد کشمیر کے اُن علاقوں کی تحریر کا ارادہ کیا جو کہ زین العابدین کے نالائق جانشین گنو بیٹھے تھے۔ اس عظیم پہ سالار نے نہ صرف عدل و انصاف کا پرچار کیا بلکہ اپنے ملک کشمیر کی عظمت و رفعت کو بھی چار چاند لگائے۔ جی ایم ڈی صوفی رقطراز ہیں:

Ghazi Chak was an able, energetic, just but
some what stern ruler. He re-conquered Skardu,
Gilgit, Kishtwar, Pakhli and Mangli.⁽²⁹⁾

غازی چک نے اپنے وطن کا دفاع ناقابل تغیر بنا دیا تھا۔ اس کے عہد میں بھی مغلوں نے کشیر کو تغیر کرنے کے لیے حملے کیے لیکن ناکام و نامراد لوئے۔ یہ سارا کمال غازی چک کی کشیر سے والہانہ محبت کا تھا کہ مغلوں کی حسرت دل ہی میں رہ جاتی تھی۔ اس کی وفات کے بعد غازی چک کا بھائی حسین چک کشیر کا حکمران بنا۔ یہ طبیعتاً نرم مزاج اور ایک پڑھا لکھا انسان تھا۔ یہ ایک باہمتوں اور فرض شناس حکمران تھا۔ اس نے اپنی حکومت کو مستحکم بنیادوں پر استوار کرنے کے لیے بہت محنت کی اور عوام کے جان و مال کا تحفظ ہر قیمت پر لیتی بنا لیا تھا جو جہتی کہ رعایا اُسے ”نوشیروان عادل“ کے لقب سے یاد کرتی تھی۔ یہ ایک اچھا شاعر بھی تھا اور اہل علم و ادب کا قدردان بھی تھا۔ اس نے اپنے عہد میں تعلیمی ادارہ بھی بنوایا جس سے علم و ادب کو کشیر میں پھلنے پھولنے کا مزید موقع ملا۔ یوسف ٹینگ لکھتے ہیں:

حسین شاہ اوس علمہ اذبک تھے موسیقی بُند شایق۔

پانہ تھے اوس فارسی زبانی مُنز شائری کران۔

فنکاران تھے اپل علم ان اوس قدر تھے پر تھے گران۔ ائمہ

بناؤ پنس و قتس منزہ مدرسہ حسین شاہ تھے زینہ

پورہ دیتُن اکھ مدرسیں جا گیرس منزہ یہ مدرسہ

چُھے از کل خانقاہ نقشبندی ناؤس پیٹھے مشہور تھے

خواجہ بازار سرینگر منز واقع۔^(۳۰)

ترجمہ: ”حسین شاہ علم و ادب اور موسیقی کا دلدار تھا خود بھی فارسی

زبان میں شاعری کرتا تھا۔ فنکاروں اور اہل علم کی قدر و منزلت کرتا

تھا۔ اس نے اپنے عہد میں مدرسہ حسین شاہ بنوایا اور زینہ پور کو اس

مدرسہ کی جا گیر میں دیا۔ یہ مدرسہ آج کل خانقاہ نقشبندی کے نام

سے مشہور ہے اور خواجہ بازار سرینگر میں واقع ہے۔“

حسین شاہ کے بعد علی شاہ چک کشیر کا حکمران بنا۔ یہ بھی طبیعتاً یک اور عادل انسان تھا۔ اس کے عہد میں بھی مغلوں نے کشیر پر قبضہ کرنے کے لیے اپنے غلط ارادوں کا اظہار کیا مگر ہمیشہ کی طرح ناکام و نامراد رہے۔ علی شاہ کے نواسہ عہد میں کوئی خاص تعمیری کام نہ ہوا۔ اس کے بعد

بالترتیب یوسف شاہ، سید مبارک بیہقی، لوہر شاہ چک، یوسف شاہ دوسری مرتبہ اور آخر میں یعقوب چک نے عنان حکومت سنجھا۔

علی شاہ جو کہ صوفیوں اور درویشوں کا قدردان تھا۔ اس کی وفات کے بعد یوسف شاہ نے کشمیر کی حکومت سنجھا۔ یوسف شاہ کو دو مرتبہ کشمیر کے تخت کا وارث بننا پڑا۔ پہلی مرتبہ یوسف شاہ تقریباً ایک سال تک حکمران رہا۔ پہلے سال کے دوران یوسف شاہ نے اپنا زیادہ تر وقت امور سلطنت سے غافل ہو کر عیش و عشرت اور نغمہ و سرود میں گزارا۔ چونکہ اُسے ایک دہقانی عورت ”حبہ خاتون“ سے عشق ہو گیا تھا، جس سے بعد میں یوسف شاہ نے شادی رچائی تھی۔ یہی وجہ تھی کہ وہ سلطنت کے امور سے دور ہوتا گیا اور بالآخر سلطنت سے باتھ دھونے پڑے۔

یوسف شاہ کے پہلے دور میں بے اعتمادیوں نے عروج حاصل کیا اور عوام اس بات سے بدظن ہو گئے۔ امن و امان کی صورتحال خراب ہو گئی۔ جس کے باعث یہ بارگراں سید مبارک بیہقی کے سپرد ہوا۔ جنہوں نے تقریباً چھ ماہ حکومت کی اور پھر ایک ساڑش کے تخت کشمیر کے تخت کا وارث یوسف شاہ کے عمزاد لوہر چک کو بنادیا گیا۔ جس نے ایک سال تک کشمیر پر حکومت کی۔ یوسف شاہ جو کہ تخت کشمیر کا جتنی وارث تھا۔ اُسے جب ہوش آیا تو اُس نے دوبارہ تخت کو حاصل کرنے کی کوششیں جاری کیں۔ اس سلسلہ میں اکبر بادشاہ سے بھی مدد طلب کی اور مغل بادشاہ نے اسے مدد بھی فراہم کی لیکن جلد ہی مغل حکمران اکبر کی مخالفتہ چال یوسف شاہ کے دماغ میں آگئی۔ کیونکہ اکبر بادشاہ مدد کی اوٹ میں خود کشمیر پر قابض ہو کر اپنی دیرینہ خواہش پوری کرنا چاہتا تھا۔ لیکن وہ اس میں ناکام رہا اور یوسف شاہ ایک بار پھر کشمیر کے تخت و تاج کا وارث بنا۔ اُس نے اپنے وزیر محمد بیٹ اور اپنی ملکہ جہبہ خاتون کی معیت میں ملک کو اندروں فتنہ و فساد سے پاک کر کے نظم و نسق کے استحکام کو فروغ بخشنا۔ عدل و انصاف اور رعیت پروری کا روایہ اختیار کیا گیا^(۳۱)۔ اس طرح ملک کشمیر کے حالات بہتر ہو گئے۔ لیکن یہ سکون کچھ ہی عرصہ تک رہا اور ملک میں شیعہ سُنی فسادات ایک بار پھر بھڑک آئئے۔ جنہوں نے ملک کے امن و امان کو تھہ و بالا کر دیا۔ ۱۵۸۵ء میں شیعہ سُنی دونوں فرقوں کا شدید فساد ہوا جس میں دونوں فرقوں کا خاصا جانی و مالی نقصان ہوا۔ تو تب اکابرین کشمیر یہ سوچنے پر مجبور ہو گئے کہ اگر یہ فسادات بیرونی امداد سے ختم ہو سکیں تو اس کا بندوبست کرنا چاہیے۔ اس طرح اکابرین کشمیر کا ایک وفادا کبر کے دربار میں پہنچا اور کشمیر پر حملہ آور ہونے کی دعوت دی۔ اکبر اعظم نے مرزا قاسم میر بحر کی قیادت میں ایک لشکر کشمیر پر حملے کے لیے روانہ کیا۔ یعقوب شاہ جو کہ

یوسف شاہ کا بیٹا تھا۔ اپنے لشکر کے ساتھ مغل لشکر کے مقابلے کے لیے نکلا۔ محبت وطن کشمیری بے جگری سے مغلوں کے خلاف صفائی آوارا ہے لیکن اندر ورنی خلفشار نے چکوں کی قوت کو منتشر کر دیا تھا۔ اس طرح سے یوسف شاہ کی گرفتاری اور یعقوب شاہ کی کشتواڑ کی طرف را فرار کیجئے سے مغلوں نے ۱۵۸۶ء میں کشمیر پر قبضہ کر لیا۔ پی این کے بامزیٰ لکھتے ہیں:

Kashmir thenceforth became a province of the
Mughal Empire and the Chapter of its long
independent status came to close.^(۳۲)

مغلوں کے کشمیر پر قبضہ کے بعد ریاست کا وجود غیروں کے پنگل میں چلا گیا اور اس طرح سے ایک خود مختار اور آزاد ملک دوسری مرتبہ پاپہ زنجیر ہو گیا اور اُس کی آزاد حیثیت ختم کر کے ایک صوبے کی حیثیت دے دی گئی۔ اس طرح سے کشمیری قوم کی آزادی و خود مختاری، عزت و آبرو اور اقتدار اعلیٰ کے یہ آخری نشانات مٹ گئے اور کشمیر ہمیشہ کے لیے غلامی کے قفر نسلت میں ڈوب گیا۔ کشمیر کی خوبصورتی اور قدرتی حسن پر بیرونی حکمران ہمیشہ جان چھاول کرتے رہے اور اس جنت نظیر کو تحریر کرنے کے لیے ہمیشہ کوشش رہے۔ لیکن کشمیر کے مسلم اور غیر مسلم محبت وطن حکمرانوں نے ہمیشہ ہی سیسے پلانی ہوئی دیوار بن کر اپنے وطن کا بھرپور دفاع کیا۔ مغلوں کا یہ دیرینہ خواب تھا کہ یہ جنت نظیر تحریر ہو کر کب ہمارے قبضے میں آئے گی۔ اس کے لیے انہوں نے کشمیر پر متعدد حملے کیے اور بالآخر ۱۵۸۶ء میں انہیں کامیابی حاصل ہوئی۔

۱۵۸۶ء میں اکبر نے کشمیر کے مقامی اکابرین کی مدد و اعانت سے کشمیر کو تحریر کر کے اپنی سلطنت کا یہ اول صوبہ قرار دیا۔ کشمیر آزاد ملک کی حیثیت سے اپنی شناخت کھو گیا۔ اگرچہ کشمیر غلام بن گیا لیکن مغلوں نے زراعت، صنعت و حرفت اور تعلیمی میدان میں جنت نظیر کو چار چاند لگائے۔ مغل عہد میں زراعت اور صنعت و حرفت نے خوب فروغ پایا۔ اکبر بادشاہ کے عہد کے دوران سرینگر سے گجرات تک سڑک تعمیر کی گئی اور اس کے ساتھ ساتھ حسن ابدال، مظفر آباد اور بارہ مولہ کی شاہراہوں کو بھی بہتر بنایا گیا۔ مغلوں کو کشمیر کے قدرتی حسن اور خوبصورتی سے شدید لگاؤ تھا۔ انہوں نے کشمیر میں کئی خوبصورت عمارتیں اور باغات لگوائے۔ مغلوں کے آثار و نقش قلعہ ہری پربت، نیم باغ، شالا مار باغ، نشاط باغ، چشمہ شاہی، چشمہ ویری ناگ، اچاہل، پتھر مسجد، پری محل اور بھبر کی تاریخی عمارتیں اب تک موجود ہیں۔ چنان کے بلند و بالا درخت جو کشمیر میں ہر جگہ نظر آتے ہیں انہی کی یادگاریں (۳۳)۔ انہوں نے وادی میں علم و ادب اور فنون لطیفہ کو بھی فروغ دیا

جس کی وجہ سے وادی سیاحوں تا جروں، علماء اور شعراء کی آمد و رفت اور سکونت سے ترقی و خوشحالی کا گھوارہ بن گئی۔

مغل عہد میں فارسی علم و ادب نے خاصی ترقی حاصل کی اور بڑی تیزی سے فارسی لفظ و نثر لکھنے کا رواج پیدا ہوا۔ ملا طاہر غنی کشمیری جیسے یگانہ روگار شاعر کا تعلق بھی اسی عہد سے تھا۔ اسی عہد میں ملک ماجن فانی کی کتاب ”دیستان مذاہب“، لکھی گئی (۲۴) مغل عہد ہی میں شیخ جمال الدین، بابا اسماعیل کبروی، ملائیں راشدی جیسی عظیم مولویوں نے علم و ادب اور شعر و ختن کے میدان میں عروج حاصل کیا۔ مغلوں نے کشمیر میں علم و ادب کو پھیلانے کے لیے مدارس کے جال بچھائے۔ ان مدارس کو حکومتی سرپرستی حاصل ہوتی تھی اور وہاں بڑے بڑے جید علماء علم کو پھیلانے میں ہمہ وقت مصروف عمل رہتے تھے۔ ڈاکٹر یوسف بخاری لکھتے ہیں:

مغل بادشاہن پیندس وقت مزہ بناو ملا حیدر درسگاہ ملا حیدر یوس جہانگیر

سندریں وقت مزہ گوجرائیں مزہ آسہ۔ شاہجہانستد لیں وقت مزہ تراو خوجہ

اخوند محمود نقشبندی صائبین مدرسہ خواجگان نقشبندی سچ بندیاد۔ شہزادہ دارالشکوہ

تراوَا کہ مدرسہ سچ بندیاد یتھ ”کسب ماہ“ ناؤ اوں تہہ اتحہ مزاؤں صرف تصوف

ایوان پرناو ہنس۔ ایکہ علاوہ تراوَا کہہ مشہور مدرسہ بندیاد تہہ اتحہ اوں ناؤ ”مدرسہ

سید منصور“، انہک سرپرست آسہ تہہ و تکھہ گورنر نواب عنایت اللہ خان۔“ (۲۵)

ترجمہ: ”مغل بادشاہوں کے عہد میں ملا حیدر نے ”درس گاہ ملا حیدر“ بنائی جو

جہانگیر کے عہد میں گوجوارہ میں تھی۔ شاہجہان کے عہد میں اخوند محمود نقشبندی

صاحب نے مدرسہ خواجگان نقشبندی کی بنیاد رکھی۔ شہزادہ دارہ شکوہ نے

”کسب ماہ“ نام کے ایک مدرسے کی بنیاد رکھی اس میں صرف تصوف پڑھایا

جاتا تھا۔ اس کے علاوہ ایک مشہور مدرسے کی بنیاد ڈالی گئی جس کا نام مدرسہ

سید منصور تھا اور اس وقت کے گورنر نواب عنایت اللہ خان اس ادارے کے

”سرپرست تھے۔“

مغلوں نے کشمیر پر تقریباً ۱۶۶۱ء برس حکومت کی۔ اپنے عہد حکومت میں مغلوں نے تغیرات کی

طرف بھی خاص توجہ دی۔ انہوں نے سڑکوں کے جال بچھائے۔ سرائیں تعمیر کروائیں، زمین کی پیاس کو از سرنو مکمل کروا گیا۔ اس سلسلہ میں اکبر بادشاہ نے ٹوڈر مل (وزیر خزانہ) کی گکرانی میں زمین کی از سرنو پیاس کروائی اور لگان کی تشخیص کی گئی^(۳۶)۔ سب سے بڑھ کر مغلوں کے عہد میں کشمیر کی آمدنی میں خاطر خواہ اضافہ ہوا، جس کا سبب وہاں کے سیاحتی مقامات تھے جنہیں مغلوں نے سیاحوں کی دلچسپی کے لیے تعمیر کیا تھا۔ مغل سلطنت کے خاتمے کے بعد کشمیریوں کو ایک بڑا نقصان جو اٹھانا پڑا وہ یہ کہ اُن کی آمدنی کے ذرائع کم ہو گئے تھے۔ اس عہد میں کشمیر کی آمدنی میں خاطر خواہ اضافہ ہوا۔ انسائیکلو پیڈیا آف کشمیر کی طبقاً:

"During Mughal era, Kashmir yielded a revenue of about one crore. They also abolished many taxes on saffron, tax on wood and poll-tax on sheep and boatmen."^(۳۷)

مغلوں نے نہ صرف علم و ادب بلکہ صنعت و حرف اور فنون لطیفہ کی طرف بھی خصوصی توجہ دی۔ یہی وجہ تھی کہ کشمیر کے فنون لطیفہ کی انہوں نے نہ صرف حفاظت کی بلکہ اُس کو مزید فروغ دینے کے لیے کوششیں بھی کیں۔ پروفیسر محی الدین حاجی لکھتے ہیں:

"مولوآئی پندہ وقتہ واریاہ ووستہ کارشا لاباف اندر جانہ پیٹھے کر کھ کشمیر منز آباد۔ شائن کوئن پیٹھے یم گل آز کھارنا چھ یوان، تمن متعلق پچھ پوان وندہ زیہ چیز پچھ اندرجانی کاری گرلن ہند دیت۔ جگہ طرز کی شاں اُسی موغل دورس منز سیٹھاہ مقبول۔"^(۳۸)

ترجمہ: "مغلوں نے اپنے عہد میں اندرجان سے شالاباف کشمیر میں لاکر آباد کیے۔ شالوں کے کونوں پر جو پھولوں کی کڑھائی ہوتی ہے اس کے متعلق کہا جاتا ہے کہ یہ اندرجان کے کاریگروں کی مرہون منت ہے۔ اس طرح کی شالیں مغل دور میں بہت زیادہ مشہور تھیں۔"

مغل حکمرانوں نے یقیناً کشمیر کو ہر میدان میں ترقی کی راہ پر گامزن کیا لیکن دوسری طرف انہیں بزدل، سست اور کاہل بنانے میں بھی کوئی کسر نہ چھوڑی۔ انہوں نے کشمیر کو اپنے زیر تسلط

کرنے کے بعد اپنی حکومت کو مستحکم کرنے کے لیے خوب کوششیں کیں۔ انہوں نے کشمیر پر قبضہ کرنے کے بعد اسلحہ سازی پر مکمل پابندی لگادی۔ فوج میں کشمیریوں کے داخلے کو منوع قرار دیا گیا اور کشمیریوں کو سوت اور نانا کارہ بنانے کے لیے پھیرن اور کانگڑی کو رواج دیا (۳۹) یہ سلسلہ بعد میں آنے والے حکمرانوں کے اداروں میں بھی چلتا رہا۔

مغل حکمران خود کشمیر کی گرانی نہیں کرتے تھے بلکہ صوبہ ہونے کی حیثیت سے اپنے صوبیداروں کے رحم و کرم پر انہوں نے وادی اور وہاں کے لوگوں کو چھوڑا ہوا تھا۔ بھی وجہ ہے کہ وادی میں مختلف صوبہ داروں کے عہد میں اتار چڑھا و پیدا ہوتے رہے اور بالآخر اور نگزیب عالمگیر کی وفات کے بعد مغلیہ سلطنت بتدریج زوال پذیر ہوتی گئی اور کشمیر بھی تفرقہ بازی اور خانہ جنگی کی لعنت میں گرفتار ہو گیا۔

اس تفرقہ بازی اور خانہ جنگی کا فائدہ اٹھاتے ہوئے میر مقیم نامی ایک سردار نے کامل پیغام کر احمد شاہ ابدالی کو کشمیر پر حملہ آور ہونے کی دعوت دی جبکہ نادر شاہ درانی کے مغلوں نے مغلوں کی مرکزی حکومت کو ہلاک کر رکھ دیا تھا۔ اس بہادر جرنیل کے قتل کے بعد اس کا مصاحب خاص احمد شاہ ابدالی رو بہ سلطنت ہوا۔ اس نے بڑی حکمت عملی کے ساتھ ۱۷۵۲ء میں مغلوں کو غلست دے کر پنجاب پر قبضہ کر لیا۔ اس کے بعد مغلوں کا عروج زوال پذیر ہوتا گیا۔ مغلیہ سلطنت کے آخری زوال پذیر اور پُرآشوب دور میں کشمیری قوم بھی متاثر ہوئے بغیر نہ رہ سکی۔ بالآخر مغل حکمرانوں کے زوال کے بعد کشمیر کی حکومت افغانوں کے حصہ میں آگئی۔ ۱۷۵۳ء میں کشمیر افغانوں کے قبضہ میں آگیا۔ انہوں نے کشمیر پر ۶ برس حکومت کی۔ ان ۶ برسوں میں افغان بادشاہوں کی طرف سے ۲۲ صوبے دار یکے بعد دیگرے مقرر ہوئے۔ ان گورزوں میں سے صرف چند ایک نے ظلم و تشدد اور استھصال کی کارروائیاں جاری رکھیں (۴۰)۔

افغان دور میں کشمیر کے لوگوں پر سخت آفتیں آئیں۔ ان برسوں کے دوران کچھ گورنرتو آفت کے پرکالا تھے۔ ان کے عہد میں ہندو دولت مند ہونے کی وجہ سے زیادہ لئے چونکہ مسلمانوں کے پاس رشوٹ دینے کی استطاعت نہیں تھی اس لیے وہ زیادہ مارے جاتے یا پھر بیگار میں پکڑ لیے جاتے۔ کشمیر پر ان کی حکومت کا زمانہ بڑی بداثنی اور ہل چل کا زمانہ تھا دراصل انہیں اس سے پہلے اتنی بڑی سلطنت پر حکومت کرنے کا موقع ہی نہیں ملا تھا۔ اسی لیے وہ نہ تو سلطنت کے آداب سے واقف تھے اور نہ ہی قانون اور آئین سے باخبر تھے۔ کیونکہ ان کی کائنات چند پرانے اصول تھے جو

اُن کے اپنے قبیلوں میں صدیوں سے چلے آ رہے تھے لیکن یہ اصول ایک قبیلے کے لوگوں کو متعدد رکھنے کے لیے موزوں تو ہو سکتے تھے مگر ایک بڑی سلطنت اور فرمادوائی کے لیے موزوں نہ تھے۔ یہی وجہ تھی کہ یہ حکمران کشمیریوں کے دل و دماغ کو فتح نہ کر سکے۔ اس تاریک عہد کے ایک خالم گورز بلند خان کی نظمات میں کشمیر فسادات کی نذر ہو گیا^(۲۱) شیعہ سنی فسادات عروج پر پہنچ گئے اور اہل تشیع کی ایک بستی ”زڈی بل“ آگ کی نذر ہو گئی۔ یہ ان حکمرانوں کی نالائقی تھی کہ وہ ایک ہی علاقے کے لوگوں کو پر امن نہ رکھ سکے۔

افغانوں کے عہد میں کشمیر کے لوگوں پر جہاں آفتنی نازل ہوئیں وہاں پر کشمیریوں کو معاشری طور پر بھی مغلوچ کیا گیا۔ اس کے ساتھ ساتھ ان کی عصموں اور رفتتوں کو بھی تاریخ کیا گیا۔ اس کر بنناک عہد میں کشمیر سے خوبصورت لڑکیاں جبراً اغوا کی جاتیں اور انہیں کابل کے بازاروں میں سر عالم فروخت کیا جاتا اور کشمیر کے تومند لوگوں کو کابل میں یجا کران سے باربرداری کا کام لیا جاتا تھا۔ کریم داد خان پہلا حکمران تھا جس نے کشمیر کی ساری پیداوار کابل برآمد کرنے کا قانون بنایا^(۲۲) وہ کشمیر کی عمدہ پیداوار چاول، زعفران اور پھل وغیرہ کابل بھیجا جبکہ وہاں سے کشمیریوں کے لیے مکنی، چنا اور باجرہ برآمد کرتا۔ اس صورت حال کے پیش نظر کشمیر کے زمینداروں نے بچلوں کے باغات کاٹ دیئے اور چاول کی کاشت کرنا بند کر دی۔ جس سے کشمیر کی معیشت کو ایک بڑا دھکا لگا۔ اس کے علاوہ زندگی کے تمام شعبوں پر نیکس عائد کر رکھے تھے۔ اس طرح سے کشمیریوں کو جلد ہی احساس ہو گیا تھا کہ ہم سانپ کے منہ سے نکل کر اڑ دھے کے منہ میں چلے گئے ہیں۔

مغلوں کی طرح چند ایک افغان گورزوں نے بھی اپنی عیاشی کے لیے فن تعمیر کی طرف توجہ دی۔ جس میں باغات، جزیرے، قلعے اور پل قابل ذکر ہیں۔ امیر خان ایک عیاش افغان گورز تھا۔ جس نے اپنی عیاشی کے لیے جھیل ڈل میں ”سوہنہ لاٹک“ کے نام سے ایک مصنوعی جزیرہ تعمیر کروایا^(۲۳) اس نے جزیرہ پر سات منزلہ محل تعمیر کروایا۔ اس کے علاوہ امیر آباد کے نام سے ایک باغ بنایا۔ اس کے ساتھ ساتھ سرینگر میں شیرگڑھی کے نام سے ایک قلعہ تعمیر کروایا اور دریائے جہلم پر امیر کدل کے نام سے ایک پل بنایا۔ امیر خان نے ایک منفی کام جو اس ضمن میں کیا وہ مغلوں کی تعمیر کردہ پرانی عمارتوں کو خاصا نقصان پہنچایا جس کی وجہ سے فن تعمیر کے میدان میں بھی کشمیر کو خاصا دھچکا لگا۔

کشمیر میں افغانوں کی عملداری ۱۸۱۹ء تک قائم رہی۔ کابل کی طرف سے جتنے بھی

صوبیداروں کو یہاں بھیجا گیا ان میں اکثر اکھڑ، ظالم اور حریص تھے۔ اس عہد میں کشمیری بلا تفرقی مذہب و ملت بڑی بے درودی سے لئے۔ لیکن افغان صوبیدار مذہبی معاملات میں بڑے روادار تھے۔ اگرچہ وہ پسکون حالات نہ ہونے کے سبب اشاعت اسلام کی طرف خاص توجہ نہ دے سکے۔ لیکن اس کے باوجود افغان دور کی اہمیت اپنی جگہ برقرار ہے کیونکہ اسی عہد کے ایک گورنر عطا محمد خان نے شیخ نور الدین رشی کے احترام میں ان کے نام سے کشمیر میں سکھے جاری کیا^(۲۲)۔ یہ غالباً دنیا کی تاریخ میں واحد مثال ہے کہ کسی حکمران نے کسی صوفی بزرگ کے نام سے سکھے جاری کیا ہو۔ اس کے علاوہ افغانوں نے سابقہ مسلمان حکمرانوں کی روایات کو برقرار رکھتے ہوئے غیر مسلموں کو بھی کلیدی عہدوں پر تعینات کیا جن میں دلارام قلی، سکھ جیون مل، کیلاش در اور گورکھ داس خاص طور پر مقابل ذکر ہیں۔

انگریزوں اور سکھوں کی تیار کردہ سازش کی وجہ سے ۱۸۱۹ء میں کشمیر پر مسلمانوں کی تحریباً ساز ہے چار سالہ حکومت کا خاتمه ہوا کیونکہ انگریزوں ہی کے ایماء پر رنجیت سنگھ نے کشمیر پر ۱۸۱۳ء-۱۸۱۴ء اور ۱۸۱۹ء میں حملے کیے اور آخری حملے میں کامیابی پر مسلم حکومت کا خاتمه ہوا اور ایک مرتبہ پھر کشمیر غیر مسلموں کے تسلط میں آگیا۔



حوالہ جات

- (1) Al-Biruni, Kitab al-Hind, (English translation By E.C. Sachau), vol. I, p.206.
- (2) ولی، محمد اشرف، کشمیر میں اسلام، اوری انٹل ہاؤس سرینگر، ۵۰۰۲، صفحہ ۵۰۔
- (3) محبت الحسن، کشمیر سلاطین کے عہد میں، ندیم یونیورسٹی پرنٹرز، لاہور، ۲۰۰۳ء، ص ۳۰۔
- (۴) تکیین، غلام حسن، دو لکھ ملنر، شالیمار آرٹ پریس سرینگر، ۱۹۸۲ء، ص ۷۹۔
- (۵) ایضاً، ص ۸۰، ۸۱۔
- (6) Sufi, G.M.D., Kashir, vol-I, University of the Punjab, Lahore, 1948, p.81.
- (7) تشریف، نذیر احمد، پروفیسر، مطالعہ کشمیر، مقبول اکیڈمی شاہراہ قائد اعظم، لاہور، ۱۹۹۳ء، ص ۷۱۔
- (8) صدیقی، محمد عبداللہ، تاریخ کشمیر، الیور نوبل جلیس لاہور، س ن، ص ۳۲۔
- (9) عبدالحالق خان، کشمیر میں صوفیائے کرام کی دینی خدمات (مقالہ پی اچ ڈی)، شعبہ علوم اسلامیہ، جامعہ کراچی، ص ۵۵۶۔
- (10) محمد شریف طارق، چوبوری، جموں و کشمیر کے سینے پر خونی لکیر، ایں ٹی پرنٹرز گوالمنڈی، راولپنڈی، ۱۹۶۶ء، ص ۱۲۔
- (11) حاجی، حجی الدین، مقالات، نور محمدی پریس، سرینگر، ۱۹۶۷ء، ص ۱۱۔
- (12) گہوار، بے، این، کشمیر منزبدہ مت، کاٹرڈ پارٹیئٹ، کشمیر یونیورسٹی سرینگر، ۱۹۸۳ء، ص ۱۲۷۔
- (13) میر، حجی، ایم، کشور کشمیر کی پانچ ہزار سالہ تاریخ، رضوان پبلیشرز میر پور، ۲۰۰۳ء، ص ۱۱۸۔
- (14) عبدالغنی اصغر، ملک، ڈاکٹر، کشمیر کا عروج و ذوال، ہمالیہ پبلیشرز انٹلشنل کراچی، ۱۹۹۷ء، ص ۳۸۔
- (15) Sufi, G.M.D., Kashir, vol-I, p.136.

ڈاکٹر خواجہ زايد عزیز / (کشمیر.....اسلامی تاریخ کے تناظر میں) (۱۳۲۰ء-۱۸۱۹ء)

- (۱۶) ختنہ، ہر گوپال کول، مکتبہ کشمیر، آریہ پرنس لاهور، ۱۸۸۳ء، ص ۱۰۲۔
- (۱۷) کلیات اقبال (فارسی) مطبوعہ شیخ غلام علی اینڈ سنز، ۱۹۷۳ء، ص ۵۰۔
- (۱۸) ایم ایس ناز، ڈاکٹر کشمیر عہد بے عہد، مقبول اکیڈمی سرکاری چوک انارکلی لاهور، ۱۹۹۵ء، ص ۱۳۶۔
- (19) Muhib-ul-Hasan, Professor, Kashmir under the Sultans, National Book Foundation, Islamabad, 1990, p.53.
- (۲۰) فرشتہ، محمد قاسم، گلشن ابرا یعنی المعروف تاریخ فرشتہ جلد نمبر ۰۰، نوکشوار لکھنؤ، ۱۹۷۲ء، ص ۳۲۱۔
- (۲۱) محمد عظیم دیدہ مری، خوابیہ، واقعات کشمیر، اقبال اکادمی پاکستان لاهور، ۱۹۹۵ء، ص ۸۹۔
- (۲۲) ختنہ، ہر گوپال کول، مکتبہ کشمیر، جلد نمبر ۰۲، آریہ پرنس لاهور، ۱۸۸۳ء، ص ۱۱۰۔
- (۲۳) فوق، محمد دین، شباب کشمیر، دیری ناگ پبلیشورز میر پور آزاد کشمیر، ۱۹۸۷ء، ص ۲۲۶۔
- (۲۴) سالک، علم الدین، کشمیر مسلمانوں کے عہد میں، ماہنامہ ادبی دنیا "کشمیر نمبر، مطبوعہ آئینہ ادب لاهور، ۱۹۶۶ء۔
- (۲۵) یوسف، اللہ بخش، محضر تاریخ کشمیر، محمد علی اینڈ لائپشٹن سوسائٹی کراچی، ۱۹۶۰ء، ص ۲۸۔
- (۲۶) سالک، علم الدین، نقوش کشمیر، مقبول اکیڈمی شاہراہ قائد عظم لاهور، ۱۹۹۳ء، ص ۳۹۔
- (۲۷) حاجی، حاجی الدین، مقالات، ص ۱۱۱۔
- (۲۸) چاہ ڈورا، حیدر ملک، تاریخ کشمیر، لاهور، ۱۹۷۱ء، ص ۳۰۔
- (29) Sufi, GMD, Kasheer, vol-I, p.219.
- (۳۰) بینگ، یوسف، کشمیر (سون ادب) جموں و کشمیر اکیڈمی آف آرت ٹکنیکل اینڈ لینتو ہجر، سرینگر، ۱۹۷۸ء، ص ۵۲۔
- (۳۱) میر، جی ایم، کشور کشمیر کی پانچ ہزار سالہ تاریخ، ص ۱۳۲۔
- (32) Bamzai, P.N.K., Cultural and Political History of Kashmir, Metropolitan Book Company, Delhi, 1962, p.150.
- (۳۳) میمن، وی پی، رائے بہادر، کشمیر اور جناتا گڑھ کی کہانی، کتاب منزل، کشمیری بازار لاهور، ۱۹۸۰ء، ص ۲۰۲۔

- (۳۴) عباسی، محمد سرور، پروفیسر، کشمیر مسلمانوں کی جدوجہد آزادی، انسٹیوٹ آف کشمیر سٹڈیز، آزاد جموں و کشمیر یونیورسٹی مظفر آباد، ۱۹۹۲ء، ص ۱۱۔
- (۳۵) بخاری، محمد یوسف، ڈاکٹر، کاشر کھا و کشمیری لسانیات، محمد عمر بٹ اینڈ برادرز، لاہور، س ن، ص ۱۷۔
- (۳۶) حضرت، چاغ حسن، کشمیر، نیشنل بک فاؤنڈیشن اسلام آباد، ۲۰۰۳ء، ص ۸۵۔
- (37) Encyclopaedia of Kashmir, vol-I, Anmol Publications Pvt. Ltd., New Delhi, 1985, p.358.
- (۳۸) حاجی، محی الدین، پروفیسر، ولرک ملر، شالیمار آرٹ پریس سرینگر، ۱۹۸۲ء، ص ۱۰۱۔
- (۳۹) عبدالغنی اصغر، ملک، ڈاکٹر، کشمیر کا عروج و زوال، ہمایہ پبلیشرز انٹرنیشنل کراچی، ۱۹۹۷ء، ص ۵۸۔
- (۴۰) فوق، محمد دین، مکمل تاریخ کشمیر، ظفر برادرس تاجران کتب، ظفر منزل لاہور، ۱۹۳۶ء، ص ۲۳۹۔
- (۴۱) ایضاً۔
- (۴۲) آزاد، محمود، سید، تاریخ کشمیر، ادارہ معارف کشمیر، پاٹ آزاد کشمیر، ۱۹۷۰ء، ص ۳۸۷۔
- (۴۳) میر، جی، ایم، کشور کشمیر کی پانچ ہزار سالہ تاریخ، رضوان پبلیشرز میر پور آزاد کشمیر، ۲۰۰۲ء، ص ۱۸۶۔
- (۴۴) گی، سعیم خان، کشمیر میں اشاعت اسلام، یونیورسٹی بکس، اردو بازار، لاہور، ۱۹۸۶ء، ص ۱۱۲۔

